

## सेन्दरा

सेन्दरा गहि मने मनी का एकअम किंकोन मलता एन्दरआनुम खेदआ-खेदआ लवअर पिटना । तो कुँडुख खोंडहा नू गा सेन्दरा बे-चना ईर गहि सिरजन-बिरजन बेड़ा तिम ओ-र मंज्जकी र'ई । एन्देर गे का होरमर अखनर का हुल्लो परिया नू कुँडुख पुरखर टोंडंग-परता ता पूंप-खंजपा, कन्दा मलता किंको गुट्टिन पिटर अदिगहि खे-ना अहड़न मो-खर कूलन उड़तआ लगियर । अम्म ओनका ती झरिया ता अम्मन ओनर मन्न ए-ख मला होले पखना चपाइल नू रआ लगियर । आ बेड़ा नू किचरी- डोड्डो मल राचा अवंगे अतखा मला होले किंको चपटन अत्ता-पुंदुरआ लगियर ।

तो आ परिया नू गा अकुन ता लेखआ टोंगए, बल्लू, चियांरी-धनहू, का बन्दूक गुट्टि मल राचा । अवंगे आ परिया ता आलर टोंडंग किंकोन पिटा गे एकअम बड़ियर कंक गहि कमहड़ कमआ लगियर । मलता पखना गहि कमआ लगियर । इबड़ा आलोनुम धरअर एकअम किंको एत्थरा होले अदिन झेकअर पसअर पिटा लगियर अरा अदिगहि अहड़न एंवरा झना रआ लगियर अवंरा बखरा ननर खरटरआ लगियर अन्तले मो-खर तम्हय कूलन उड़तआ लगियर । तो एन्ने एकअम किंकोन अत्तरा-इत्तरा ती घरियअर लवना पिटना नुम गा सेन्दरा बे-चना बअनर । आ बेड़ा नू चिच्च मल राचा अवंगे आलर अहड़न हूँ खे-नम मो-खा लगियर । पहें उन्दुल एन्ने ओन्टा मल बुफुरना बेसे अकलक मंज्जा जेट्टे उल्ला राचा । खरा कोड़हे बिड़आ लगिया । गोट्टे खे-खेल कुड़ा लगिया । आ बेड़ा नुम ओन्टा खइका बाँस रगदरआ लगिया अइय्या ती चीं-चीं-चीं गहि सड़ा मेंदरा । आ खों-खम अइय्या ती चिच्च उरखा दरा गोट्टा बाँस झुन्दु ओ-ला हेलरा अरा चउगुड़दी अडरा लगगा हेल्लरा । अदिन ए-रर

आलर एलचा हेल्लरर दरा अजगो-इजगो भोंगा हेल्लरर । इलिचका ती अदिन आर "चीं ... चीं ...चीं" ती "चिच्च" बाचर अरा बछरकन "चीं...चीं...चीं" ती "चिन्द" पिंज्जयर दरा अइय्या ती उरूखका मोखारो धुगियन "मोजखा / मोसगा" नामे पिंज्जयर । ई चिच्च ती गोटा टोंडग-परता अडरा लगिया केरा मन्न-खंजपा का किंको गुट्टी उल्लिया केरा । ओना-मो-खा गे मल खक्खरआ हेलरा । अजगो-इजगो कुड्डनुम-बिद्वनुम आर गे जोक्क दरभूंडरा बिच्चका किंको खक्खरा । कूल कीड़न मेटाबआगे आर अदिन मोक्खर । उल्लका अहड़ा खे-ना अहड़ा ती अकय दव लगिया । अन्तले आर चोपकारर केरर । नन्ना पहटा तरा कालर की हूँ आर किंको अहड़न चिच्च नू ओल्दआ-ओल्दआ मो-खा हेलरर । एन्ने ती खे-ना अहड़न ओलदआ गे आर बाँस गहि कंसी नू कुडअर चिच्च नू झोलआ ओ-र नंज्जर । एन्ने नन्नन कुड़ना बअनर । ईर गहि खोंडहा ता आलर किंको अहड़न कुड़ा मो-खा हेल्लरर । एन्ने चड्डे ईरिन कुडु मूखू बअना ओ-र मंज्जा अरा कुडु मूखूर बअनुम-बअनुम कुँडखर मलता कुँडखर बातारा । ईरिम कुँडखर मंज्जर ।

तो कुँडखर खोंडहा नू गा सेन्दरा बे-चना हुल्लो परिया तिम र'ई । आदिम अक्कु रीत बंचा केरा । अक्कु गा आलर रिज्ज नना खतरी हूँ सेन्दरा बे-चा कानर एका से का नन्ना जइतर "पिकनिक" कानर । सेन्दरा बे-चा काना गहि ओंटा नेड्डा टिपिचका र'ई । आ बेड़ा नुम अक्कु सेन्दरा बे-चा कानर । ई बेड़ा तली चान मुंज्जा चन्द्वो अरा चान गहि ओ-र चन्द्वो इदा तो फगु चन्द्वो अरा खट्टी चन्द्वो । इबड़ा एंडो चन्द्वो नुम सेन्दरा बे-चनर । सेन्दरा बे-चा काना ती मुन्ध चंडी देवता गहि पुजा नन्नर । ई चंडी जों-खर गहि देवता तली । अवंगेम जों-खर चंडिन जगाबअनर । चंडी पुजा सेंदरा बे-चना उल्ला अंडसना ती मुन्ध माघे चन्द्वो नू पांइ / पांय चोरोगतअर आल चाजनर का ने चंडी पुजा ननो, ने सेन्दरा काला गे अगुवा मनो, ने झंडा धराओ, ने माक चेड़ओ ।

एन्ने चाजेरका खों-खा एका माखा फगु अरगी आ माखम अदहा-तरा माखा बीरी एका जोंखस चंडी पुजा नना गे चाजेरका रअस आस जोंख एडपा ती उरखर अखड़ा नू अरगनी तरा छमहे ननर इजदस । आस गे जों-खर ओंटा तुम्बा अरा इसुंग सिन्दरी ओन्दोरनर चिअनर । अक्कू आस धरमेन गोहररदस



की तंगआ अइत्तका पुन्दुरका हरमी आलोन ओत्थोरअर थोथा बीरी तुम्बन अरा  
इसुंग सिन्दरिन धरअर ख़ाड़ मलता पोखारी एमआ कादस । एमेचका ख़ों-खा  
मून्द (तीन) गोंटग तूसा ता अम्मन तुम्बा नू जमा नन्नदस । निन्दका तुम्बन  
ओन्दोरअर चंडी हेद्वे बरदस दरा अत्तू चंडिन नोड़दस अरा इसुंग सिन्दरी  
चिअदस । इवरा गूटी नू जों-ख़ एड़पा ती आस गहि तूड़ ता होरमा जों-ख़र  
चंडी गुसन बरअर जोक्क गेच्छा नुम अरगनी तरा छमहे ननर पांती नू इजनर ।  
आ ख़ों-खा एन्ने बअर चंडिन जगाबअनर अरा अदिगने जबान नन्नर :-

“ए फलना पद्दा ता जों-ख़र ही चंडी,  
बारहो धरा तेरहो धरा फलना पद्दर ही  
ख़ेड्ड मूली नू खतरआ नेकआ ।  
पन्ना उगी, पन्ना एपटा एसेरआ-मुर्चुरआ नेकआ,  
मला होले अल्ला पीकन दह-दहमबओम ।”

एन्नेम मून्द धवं बअनर अवंदा गूटी पूजा ननू आलस असानुम ख़ेक्खन  
जो-ड़अर छछेम उक्कस रअस । अन्तले जों-ख़ एड़पा किरनर दरा आस  
तंगआ किचरी डोड्डोन अत्तदस पुन्दुरदस ।

नन्ना उल्ला पइरिम नेम्हा बेड़ा नू अगुवस डमुवन अस्सनुम चंडी तरा  
कादस । अत्तरा मंड्डा धरउस ओंटा मंड्डुन होअर कादस दरा चंडी हेद्वे गड़दस ।  
डमुवा सड्डुनन मेनर की होरमा जों-ख़र का पचगिर चंडी पुजा नना गे कानर ।  
नयगस ओन्टा केंतेर नू पुजा बिरहिन चिअदस । चंडी गे मोख़ारो पठिया लग्गी  
अवंगे पद्दा नू बिहरी ननर की मोख़ारो पठिया ख़ेन्दनर । अदिन चंडी नू  
चराबअनर आ ख़ों-खा चाजेरका जों-ख़स अदिन बल्लू ती खोतदस । ई नलख  
बीरी झंड्डा धरउस झंड्डुन आ हेद्वेम धरचकस रअदस अरा अगुवस डमुवन  
अस्सदस । ए-ड़न ख़ोत्तका ख़ों-खा अदिन मोचनर कमनर अरा जोक्क आलर  
पद्दा तरा तीख़िल ऊजआ कानर । आ तीख़िल संग्गेम अदिन सुड़ी नन्नर की  
असानुम होरमर ओन्नर -मो-ख़नर । ई पुजा मंज्जका ख़ों-ख़म कुँड़ख़र सेन्दरा  
बे-चा कानर । कुँड़ुख़ ख़ोंड़हा नू सेन्दरा मुध रूपे नू मून्द गोंटग मनी  
(1) फग्गु सेन्दरा (2) बिसु सेन्दरा (3) मुक्का सेन्दरा ।